

स्वर्गारोहणपर्व - अध्याय ००१

॥ श्रीः ॥

१८.१. अध्यायः १

Mahabharata - SwargarohaNa Parva - Chapter Topics

स्वर्गं गतेन युधिष्ठिरेण तत्र महासमुच्छ्रयेण

शोभमानदुर्योधनदर्शनम् ॥ १ ॥

तथा तदुस्कर्षासहिष्णुतया तदीयदोषो द्वाटनेन तेन सह
स्वन स्वर्गवासानभिरोचननिवेदनपूर्वकं नारदंप्रति स्वस्य
भ्रात्रादिदिदृक्षानिवेदनम् ॥ २ ॥

Mahabharata - SwargarohaNa Parva - Chapter Text

श्रीवेदव्यासाय नमः ।

नारायणं नमस्कृत्य नरं चैव नरोत्तमम् ।

देवीं सरस्वतीं व्यासं ततो जयमुदीरयेत् ॥ १८-१-१ (१८४२८)

जनमेजय उवाच । १८-१-१क्ष (८०९४)

स्वर्गं त्रिविष्टपं प्राप्य मम पूर्वपितामहाः ।

पाण्डवा धार्तराष्ट्राश्च कानि स्थानानि भेजिरे ॥ १८-१-१ (१८४२९)

एतदिच्छाम्यहं श्रोतुं सर्वविच्चासि मे मतः ।

महर्षिणाऽभ्यनुज्ञातो व्यासेनाद्भुतकर्मणा ॥ १८-१-२ (१८४३०)

वैशम्पायन उवाच । १८-१-३क्ष (८०९५)

स्वर्गं त्रिविष्टपं प्राप्य तव पूर्वपितामहाः ।

युधिष्ठिरप्रभृतयो यदकुर्वत तच्छृणु ॥ १८-१-३ (१८४३१)

स्वर्गं त्रिविष्टपं प्राप्य धर्मराजो युधिष्ठिरः ।

दुर्योधनं श्रिया जुष्टं ददर्शासीनमासने ॥ १८-१-४ (१८४३२)

भ्राजमानमिवादित्यं वीरलक्ष्म्याऽभिसंवृतम् ।

देवैर्भ्राजिष्णुभिः साध्यैः सहितं पुण्यकर्मभिः ॥ १८-१-५ (१८४३३)

ततो युधिष्ठिरो राजा दुर्योधनममर्षितः ।

सहसा सन्निवृत्तोऽभूच्छ्रयं दृष्ट्वा सुयोधने ॥ १८-१-६ (१८४३४)

ब्रुवन्नुच्चैर्वचस्तान्वै नाहं दुर्योधनेन वै ।
 सहितः कामये लोकाँल्लब्धेनादीर्घदर्शिना ॥ १८-१-७ (९८४३५)
 यत्कृते पृथिवी सर्वा सुहृदो बान्धवास्तथा ।
 हतास्माभिः प्रसह्याजौ किल्ष्टैः पूर्वं महावने ॥ १८-१-८ (९८४३६)
 द्रौपदी च सभामध्ये पाञ्चाली धर्मचारिणी ।
 पर्याकृष्टाऽनवद्याङ्गी पत्नी नो गुरुसन्निधौ ॥ १८-१-९ (९८४३७)
 अस्ति देवा न मे कामः सुयोधनमुदीक्षितुम् ।
 तत्राहं गन्तुमिच्छामि यत्र ते भ्रातरो मम ॥ १८-१-१० (९८४३८)
 नैवमित्यब्रवीत्तं तु नारदः प्रहसन्निव ।
 स्वर्गे निवासे राजेन्द्र विरुद्धं चापि नश्यति ॥ १८-१-११ (९८४३९)
 युधिष्ठिर महाबाहो मैवं वोचः कथञ्चन ।
 दुर्योधनं प्रति नृपं शृणु चेदं वचो मम ॥ १८-१-१२ (९८४४०)
 एष दुर्योधनो राजा पूज्यते त्रिदशैः सह ।
 सद्भिश्च राजप्रवरैते इमे स्वर्गवासिनः । १८-१-१३ (९८४४१)
 वीरलोकगतिं प्राप्ता युद्धे हुत्वाऽऽत्मनस्तनुम् ।
 यूयं सर्वे सुरसमा येन युद्धेन बाधिताः ॥ १८-१-१४ (९८४४२)
 स एष क्षत्रधर्मेण स्थानमेतदवाप्तवान् ।
 भये महति योऽभीतो बभूव पृथिवीपतिः ॥ १८-१-१५ (९८४४३)
 न तन्मनसि कर्तव्यं पुत्र यद्द्यूतकारितम् ।
 द्रौपद्याश्च परिक्लेशं न चिन्तयितुमर्हसि ॥ १८-१-१६ (९८४४४)
 ये चान्येऽपि परिक्लेशा युष्माकं ज्ञातिकारिताः ।
 संग्रामेष्वथवाऽन्यत्र न तान्संस्मर्तुमर्हसि ॥ १८-१-१७ (९८४४५)
 समागच्छ यथान्यायं राज्ञा दुर्योधनेन वै ।
 स्वर्गोऽयं नेह वैराणि भन्ति मनुजाधिप ॥ १८-१-१८ (९८४४६)
 नारदेनैवमुक्तस्तु कुरुराजो युधिष्ठिरः ।
 भ्रातृन्पप्रच्छ मेधावी वाक्यमेतदुवाच ह ॥ १८-१-१९ (९८४४७)
 यदि दुर्योधनस्यैते वीरलोकाः सनातनाः ।
 अधर्मज्ञस्य पापस्य पृथिवीसुहृदद्बुहः ॥ १८-१-२० (९८४४८)
 यत्कृते पृथिवी नष्टा सहसा सनरद्विपा ।
 वयं च मन्युना दग्धा वैरं प्रतिचिकीर्षवः ॥ १८-१-२१ (९८४४९)
 ये ते वीरी महात्मानो भ्रातरो मे महाव्रताः ।
 सत्यप्रतिज्ञा लोकस्य शूरा वै सत्यवादिनः ।
 तेषामिदानीं के लोका द्रष्टुमिच्छामि तानहम् ॥ १८-१-२२ (९८४५०)
 कर्णं चैव महात्मानं कौन्तेयं सत्यसङ्गरम् ।
 धृष्टद्युम्नं सात्यकिं च धृष्टद्युम्नस्य चात्मजान् ॥ १८-१-२३ (९८४५१)
 ये च शस्त्रैर्वधं प्राप्ताः क्षत्रधर्मेण पार्थिवाः ।

क्वनु ते पार्थिवान्ब्रह्मत्रैतान्पश्यामि नारद ॥ १८-१-२४ (१८४५२)
विराटद्रुपदौ चैव धृष्टकेतुमुखांश्च तान् ।
शिखण्डिनं च पाञ्चाल्यं द्रौपदेयांश्च सर्वशः ।
अभिमन्युं च दुर्धर्षं द्रष्टुमिच्छामि नारद ॥ ॥ १८-१-२५ (१८४५३)

इति श्रीमन्महाभारते स्वर्गारोहणपर्वणि प्रथमोऽध्यायः ॥ १ ॥
Mahabharata - SwargarohaNa Parva - Chapter Footnotes

७-१-१ त्रीणि विष्टपानि भुवनानि फलोत्कर्षवशाद्यत्रान्तर्भवन्ति
तादृशं स्वर्गं प्राप्य ॥
७-१-६ तत इति । स्वर्गेऽप्यमर्षो दुस्त्यज इति संस्काराणां प्राबल्यमुक्तम् ॥
७-१-९ हताः अस्माभिः संधिरार्षः ॥
७-१-११ विरुद्धं वैरादिकं नश्यति अन्तर्धीयते ॥
७-१-२० सुहृद इत्यदन्तः शब्दः ॥

स्वर्गारोहणपर्व - अध्याय ००२
॥ श्रीः ॥
१८.२. अध्यायः २

Mahabharata - SwargarohaNa Parva - Chapter Topics
स्वर्गे कर्णादिबन्धुजनानपश्यता युधिष्ठिरेण देवान्प्रति यत्र
कुत्रापि बन्धुजनैः सहैव स्वस्य निवासेच्छानिवेदनम् ॥ १ ॥
देवैर्युधिष्ठिराय बन्धुजनप्रदर्शनं चोदितेन देवदूतेन तस्य
नरकप्रदेशप्रापणम् ॥ २ ॥
दुर्दर्शनरकदर्शनासहिष्णुतया सह दूतेन प्रतिनिवर्तमानेन
युधिष्ठिरेण श्रुतपूर्वकण्ठध्वनिश्रवणम् ॥ ३ ॥
ततो युधिष्ठिरपृष्टैस्तैस्तं प्रित स्वेषां कर्मभीमादित्वकथनम् ॥ ४ ॥
ततस्तेन दूतंप्रति इन्द्रे स्वस्य तत्समीपं प्रत्यनागमनचोदना ॥ ५ ॥
दूतेनेन्द्रे युधिष्ठिरचिकीर्षितनिवेदनम् ॥ ६ ॥

Mahabharata - SwargarohaNa Parva - Chapter Text

युधिष्ठिर उवाच ।
नेह पश्यामि विबुधा राधेयममितौजसम् ।
भ्रातरौ च महात्मानौ युधामन्यूत्तमौजसौ ॥ १८-२-१ (१८४५४)
जुहुवुर्ये शरीराणि रणवह्नौ महारथाः ।

राजानो राजपुत्राश्च ये मदर्थे हता रणे ॥ १८-२-२ (१८४५५)
 क्व ते महारथाः सर्वे शार्दूलसमविक्रमाः ।
 तैरप्ययं जितो लोकः कच्चित्पुरुषसत्तमैः ॥ १८-२-३ (१८४५६)
 यदि लोकानिमान्प्राप्तास्ते च सर्वे महारथाः ।
 स्थितं वित्तं हि मां देवाः सहितं तैर्महात्मभिः ॥ १८-२-४ (१८४५७)
 कच्चिन्न तैरवाप्तोऽयं नृपैर्लोकोऽक्षयः शुभः ।
 न तैरहं विना वत्स्ये भ्रातृभिर्ज्ञातिभिस्तथा ॥ १८-२-५ (१८४५८)
 मातुर्हि वचनं श्रुत्वा तदा सलिलकर्मणि ।
 कर्णस्य क्रियतां तोयमिति तप्यामि तेन वै ॥ १८-२-६ (१८४५९)
 इदं च परितप्यामि पुनःपुनरहं सुराः ।
 यन्मातुः सदृशौ पादौ तस्याहममितात्मनः ॥ १८-२-७ (१८४६०)
 दृष्ट्वैव तं नानुगतः कर्णं परबलार्दनम् ।
 न ह्यस्मान्कर्णसहिताञ्जयेच्छक्रोऽपि संयुगे ॥ १८-२-८ (१८४६१)
 तमहं यत्रतत्रस्थं द्रष्टुमिच्छामि सूर्यजम् ।
 अविज्ञातो मया योसौ घातितः सव्यसाचिना ॥ १८-२-९ (१८४६२)
 भीमं च भीमविक्रान्तं प्राणेभ्योऽपि प्रियं मम ।
 अर्जुनं चेन्द्रसंकाशं यमौ चैव यमोपमौ ॥ १८-२-१० (१८४६३)
 द्रष्टुमिच्छामि तां चाहं पाञ्चालीं धर्मचारिणीम् ।
 न चेह स्थातुमिच्छामि सत्यमेवं ब्रवीमि वः ॥ १८-२-११ (१८४६४)
 किं मे भ्रातृविहीनस्य स्वर्गेण सुरसत्तमाः ।
 यत्र ते मम स स्वर्गो नायं स्वर्गो मतो मम ॥ १८-२-१२ (१८४६५)
 देवा ऊचुः । १८-२-१३क्ष (८०९६)
 यदि वै तत्र ते श्रद्धा गम्यतां तत्र माचिरम् ।
 प्रिये हि तव वर्तामो देवराजस्य शासनात् ॥ १८-२-१३ (१८४६६)
 वैशम्पायन उवाच । १८-२-१४क्ष (८०९७)
 इत्युक्त्वा तं ततो देवा देवदूतमुपादिशन् ।
 युधिष्ठिरस्य सुहृदो दर्शयेतदि परंतप ॥ १८-२-१४ (१८४६७)
 ततः कुन्तीसुतो राजा देवदूतश्च जग्मतुः ।
 सहितौ राजशार्दूल यत्र ते पुरुषर्षभाः ॥ १८-२-१५ (१८४६८)
 अग्रतो देवदूतश्च ययौ राजा च पृष्ठतः ।
 पन्थानमशुभं दुर्गं सेवितं पापकर्मभिः ॥ १८-२-१६ (१८४६९)
 तमसा संवृतं घोरं केशशैवलशाद्वलम् ।
 युक्तं पापकृतां गन्धैर्मासशोणितकर्दमम् ॥ १८-२-१७ (१८४७०)
 दंशोत्पातकभल्लूकमक्षिकामशकावृतम् ।
 इतश्चेतश्च कुणपैः समन्तात्परिवारितम् ॥ १८-२-१८ (१८४७१)
 अस्थिकेशसमाकीर्णं कृमिकीटसमाकुलम् ।

ज्वलनेन प्रदीप्तेन समन्तात्परिवेष्टितम् ॥ १८-२-१९ (९८४७२)
अयोमुखैश्च काकादौर्गृथैश्च समभिद्रुतम् ।
सूचीमुखैस्तथा प्रेतैर्विन्ध्यशैलोपमैर्वृतम् ॥ १८-२-२० (९८४७३)
मेदोरुधिरयुक्तैश्च च्छिन्नबाहूरुपाणिभिः ।
निकृत्तोदरपदैश्च तत्रतत्र प्रवेशितैः ॥ १८-२-२१ (९८४७४)
स तत्कुणपदुर्गन्धमशिवं रोमहर्षणम् ।
जगाम राजा धर्मान्मा मध्ये बहु विचिन्तयन् ॥ १८-२-२२ (९८४७५)
ददर्शोष्णोदकैः पूर्णां नदीं चापि सुदुर्गमाम् ।
असिपत्रवनं चैव निशितं क्षुरसंवृतम् ॥ १८-२-२३ (९८४७६)
करम्भवालुकास्तप्ता आयसीश्च शिलाः पृथक् ।
लोहकुंभीश्च तैलस्य क्वाथ्यमानाः समन्ततः ॥ १८-२-२४ (९८४७७)
कूटशाल्मलिकं तापि दुःस्पर्शं तीक्ष्णकण्टकम् ।
ददर्शान्याश्च कौन्तेयो यातनाः पापकर्मिणाम् ॥ १८-२-२५ (९८४७८)
स तं दुर्गन्धमालक्ष्य देवदूतमुवाच ह ।
कियदध्वानमस्माभिर्गन्तव्यमिममीदृशम् ॥ १८-२-२६ (९८४७९)
क्व च ते भ्रातरो मह्यं तन्ममाख्यातुमर्हसि ।
देशोऽयं कश्च देवानामेतदिच्छामि वेदितुम् ॥ १८-२-२७ (९८४८०)
स संनिवृते श्रुत्वा धर्मराजस्य भाषितम् ।
देवदूतोऽब्रवीचैनमेतावद्गमनं तव ॥ १८-२-२८ (९८४८१)
निवर्तितव्यो हि मया ततोऽस्म्युक्तो दिवोकसैः ।
यदि श्रान्तोसि राजेन्द्र त्वमथागन्तुमर्हसि ॥ १८-२-२९ (९८४८२)
युधिष्ठिरस्तु निर्विण्णस्तेनि गन्धेन मूर्च्छितः ।
निवर्तने धृतमनाः पर्यावर्तत भारत ॥ १८-२-३० (९८४८३)
सं संनिवृत्तो धर्मात्मा दुःखशोकसमाहतः ।
शुश्राव तत्र वदतां दीना वाचः समन्ततः ॥ १८-२-३१ (९८४८४)
भोभो धर्मज राजर्षे पुण्याभिजन पाण्वन ।
अनुग्रहार्थमस्माकं तिष्ठ तावन्मुहूर्तकम् ॥ १८-२-३२ (९८४८५)
आयाति त्वयि दुर्धर्षे वाति पुण्यः समीरणः ।
तव गन्धानुगस्तात येनास्मान्सुखमागमत् ॥ १८-२-३३ (९८४८६)
ते वयं पार्थ दीर्घस्य कालस्य पुरुषर्षभ ।
सुखमासादयिष्यामस्त्वां दृष्ट्वा राजसत्तम ॥ १८-२-३४ (९८४८७)
संतिष्ठस्व महाबाहो मुहूर्तमिह भारत ।
त्वयि तिष्ठति कौरव्य यातनाऽस्मान्न बाधते ॥ १८-२-३५ (९८४८८)
एवं बहुविधा वाचः कृपणा वेदनावताम् ।
तस्मिन्देशे स शुश्राव समन्ताद्बदतां नृप ॥ १८-२-३६ (९८४८९)
तेषां तु वचनं श्रुत्वा दयावान्दीनभाषिणाम् ।

अहो कृच्छ्रमिति प्राह तस्थौ स च युधिष्ठिरः ॥ १८-२-३७ (१८४९०)
 स ता गिरः पुरस्ताद्वै श्रुतपूर्वाः पुनःपुनः ।
 गलानानां दुःखितानां च नाभ्यजानत पाण्डवः ॥ १८-२-३८ (१८४९१)
 अबुध्यमानस्ता वाचो धर्मपुत्रो युधिष्ठिरः ।
 उवाच के भवन्तो वै किमर्थमिह तिष्ठथ ॥ १८-२-३९ (१८४९२)
 इत्युक्तास्ते ततः सर्वे समन्तादवभाषिरे ।
 कर्णोऽहं भीमसेनोऽहमर्जुनोऽहमिति प्रभो ॥ १८-२-४० (१८४९३)
 नकुलः सहदेवोऽहं धृष्टद्युम्नोऽहमित्युत ।
 द्रौपदी द्रौपदेयाश्च इत्येवं ते विचुक्रुशुः ॥ १८-२-४१ (१८४९४)
 ता वाचः स तदा श्रुत्वा तद्देशसदृशीर्नृप ।
 ततो विममृशे राजा किंत्विदं दैवकारितम् ॥ १८-२-४२ (१८४९५)
 किन्तु तत्कलुषं कर्म कृतमेभिर्महात्मभिः ।
 कर्णेन द्रौपदेयैर्वा पाञ्चाल्या वा सुमध्यया ॥ १८-२-४३ (१८४९६)
 य इमे पापगन्धेऽस्मिन्देसे सन्ति सुदारुणे ।
 नाहं जानामि सर्वेषां दुष्कृतं पुण्यकर्मणाम् ॥ १८-२-४४ (१८४९७)
 किं कृत्वा धृतराष्ट्रस्य पुत्रो राजा सुयोधनः ।
 तथा श्रिया युतः पापैः सहसर्वैः पदानुगैः ॥ १८-२-४५ (१८४९८)
 महेन्द्र इव लक्ष्मीवानास्ते परमपूजितः ।
 कस्येदानीं विकारोऽयं य इमे नरकं गताः ॥ १८-२-४६ (१८४९९)
 सर्वे धर्मविदः शूराः सत्यागमपरायणाः ।
 क्षत्रधर्मरताः सन्तो यज्वानो भूरिदक्षिणाः ॥ १८-२-४७ (१८५००)
 किन्तु सुप्तोस्मि जागर्मि चेतयामि न चेतये ।
 अहो चित्तविकारोऽयं स्याद्वा मे चित्तविभ्रमः ॥ १८-२-४८ (१८५०१)
 एवं बहुविधं राजा विममर्श युधिष्ठिरः ।
 दुःखशोकसमाविष्टश्चिन्ताव्याकुलितेन्द्रियः ॥ १८-२-४९ (१८५०२)
 क्रोधमाहारयच्चैव तीव्रं धर्मसुतो नृपः ।
 देवांश्च गर्हयामास धर्मं चैव युधिष्ठिरः ॥ १८-२-५० (१८५०३)
 स तीव्रशोकसंतप्तो देवदूतमुवाच ह ।
 गम्यतां तत्र येषां त्वं दूतस्तेषामुपान्तिकम् ॥ १८-२-५१ (१८५०४)
 न ह्यहं तत्र यास्यामि स्थितोस्मीति निवेद्यताम् ।
 मत्संश्रयादिमे दूनाः सुखिनो भ्रातरो हि मे ॥ १८-२-५२ (१८५०५)
 इत्युक्तः स तदा दूतः पाण्डुपुत्रेण धीमता ।
 जगामि तत्र यत्रास्ते देवराजः शतक्रतुःठ ॥ १८-२-५३ (१८५०६)
 निवेदयामास च तद्धर्मराजचिकीर्षितम् ।
 यथोक्तं धर्मपुत्रेण सर्वमेव जनाधिप ॥ १८-२-५४ (१८५०७)

इति श्रीमन्महाभारते स्वर्गारोहणपर्वणि द्वितीयोऽध्यायः ॥ २ ॥

Mahabharata - SwargarohaNa Parva - Chapter Footnotes

७-२-२४ करंभवालुकाः श्वेतसूक्ष्मवालुका भ्राष्ट्रवालुका इत्यर्थः ॥

७-२-४९ विममर्शं विचारं कृतवान् ॥

७-२-५२ दूनाः खिन्नाः ॥

स्वर्गारोहणपर्व - अध्याय ००३

॥ श्रीः ॥

१८.३. अध्यायः ३

Mahabharata - SwargarohaNa Parva - Chapter Topics

तत्रैवावस्थानपरीक्षया परितुष्टेषु यमेन्द्रादिषु

युधिष्ठिरसमीपमुपागतेषु तद्वृष्टपूर्वनरकादीनां

क्षणेनान्तर्धानम् ॥ १ ॥

धर्मेण युधिष्ठिरं प्रति सप्रशंसनं तद्वृष्टनरकस्य

परीक्षणायेंद्रमायासृष्टत्वकथनम् । २ । ।

ततो युधिष्ठिरेण गङ्गायामवागाहनान्मानुषशरीरपरित्यागपूर्वकं

दिव्यशरीरपरिग्रहणेन महर्ष्यादिभिः स्तूयमानेन सता

सहदेवैर्भ्रात्राद्यधिष्ठितदिव्यस्थानगमनम् ॥ ३ ॥

Mahabharata - SwargarohaNa Parva - Chapter Text

वैशम्पायन उवाच ।

स्थिते मुहूर्ते पार्थे तु धर्मराजे युधिष्ठिष्ठिरे ।

आजगमुस्तत्र कौरव्यं देवाः शक्रपुरोगमाः ॥ १८-३-१ (१८५०८)

स च विग्रहवान्धर्मो राजानं संपरीक्ष्य तम् ।

तत्राजगाम यत्रासौ कुरुराजो युधिष्ठिरः ॥ १८-३-२ (१८५०९)

तेषु भासुरदेहेषु पुण्याभिजनकर्मसु ।

समागतेषु देवेषु व्यगमत्तत्तमो नृप ॥ १८-३-३ (१८५१०)

नादृश्यन्त च तास्तत्र यातनाः पापकर्मणाम् ।

नदी वैतरणी चैव कूटशाल्मलिना सह ॥ १८-३-४ (१८५११)

लोहकुम्भ्यः शिलाश्चैव नादृश्यन्त भयानकाः ।

विकृतानि शरीराणि यानि तत्र समन्ततः ॥ १८-३-५ (१८५१२)

ददर्श राजा कौरव्यस्तान्सर्वान्सुमहाप्रभान् ॥ १८-३-६ (१८५१३)

ततो वायुः सुखस्पर्शः पुण्यगन्धवहः शुचिः ।

ववौ देवसमीपस्थः शीतलोऽतीव भारत ॥ १८-३-७ (९८५१४)
 मरुतः सह शक्रेण वसवश्चाश्विनौ सह ।
 साध्या रुद्रास्तथाऽऽदित्या ये चान्येऽपिदिवोकसः । १८-३-८ (९८५१५)
 सर्वे तत्र समाजग्मुः सिद्धाश्च परमर्षयः ।
 यत्र राजा महातेजा धर्मपुत्रः स्थितोऽभवत् ॥ १८-३-९ (९८५१६)
 ततः शक्रः सुरपतिः श्रिया परमया युतः ।
 युधिष्ठिरमुवाचेदं सान्त्वपूर्वमिदं वचः ॥ १८-३-१० (९८५१७)
 युधिष्ठिर महाबाहो प्रीता देवगणास्त्वया ।
 एह्येहि पुरुषव्याघ्र कृतमेतावता विभो ॥ १८-३-११ (९८५१८)
 सिद्धिः प्राप्ता महाबाहो लोकाश्चाप्यक्षयास्तव ।
 भ्रातृणां सुहृदां चैव गतिर्नित्या सुपूजिता ॥ १८-३-१२ (९८५१९)
 न च मन्युस्त्वया कार्यः शृणु चेदं वचो मम ।
 अवश्यं नरकस्तात द्रष्टव्यः सर्वराजभिः ॥ १८-३-१३ (९८५२०)
 शुभानामनशुभानां च द्वौ राशी पुरुषर्षभ ।
 यः पूर्वं सुकृतं भुङ्क्ते पश्चान्निरयमेति सः ॥ १८-३-१४ (९८५२१)
 पूर्वं नरकभाग्यस्तु पश्चात्स्वर्गमुपैति सः ।
 भूयिष्ठं पापकर्मा यः स पूर्वं स्वर्गमश्नुते ॥ १८-३-१५ (९८५२२)
 गभूयिष्ठशुभकर्मा त्वमल्पजिह्वतयाऽच्युत ।
 तेन त्वमेवं गमितो मया श्रेयोर्यिना नृप ॥ १८-३-१६ (९८५२३)
 व्याजेन हि त्वया द्रोण उपचीर्णः सुतं प्रति ।
 व्याजेनैव ततो राजन्दर्शितो नरकस्तव ॥ १८-३-१७ (९८५२४)
 यथैव त्वं तथा भीमस्तथा पार्थो यमौ तथा ।
 द्रौपदी च तथा कृष्णा व्याजेन नरकं गताः ।
 आगच्छ नरशार्दूल मुक्तास्ते चैव कल्मषात् ॥ १८-३-१८ (९८५२५)
 स्वपक्ष्याश्चैव ये तुभ्यं पार्थिवा निहता रणे ।
 सर्वे स्वर्गमनुप्राप्तास्तान्पश्य भरतर्षभ ॥ १८-३-१९ (९८५२६)
 कर्णश्चैव महेष्वासः सर्वशस्त्रभृतांवरः ।
 स गतः परमां सिद्धिं यदर्थं परितप्यसे ॥ १८-३-२० (९८५२७)
 तं पश्य पुरुषव्याघ्रमादित्यतनयं विभो ।
 स्वस्थानस्थं महाबाहो जहि शोकं नरर्षभ ॥ १८-३-२१ (९८५२८)
 भ्रातृन्पुत्रांस्तथा पश्य स्वपक्ष्याश्चैव पार्थिवान् ।
 स्वस्वं स्थानमनुप्राप्तान्व्येतु ते मानसो ज्वरः ॥ १८-३-२२ (९८५२९)
 कृच्छ्रं पूर्वं चानुभूय इतःप्रभृति कौरव ।
 विहारस्व मया सार्धं गतशोको निरामयः ॥ १८-३-२३ (९८५३०)
 कर्मणां तात पुण्यानां ज्ञानानां तपसां स्वयम् ।
 दानानां च महाबाहो फलं प्राप्नुहि पार्थिवः ॥ १८-३-२४ (९८५३१)

अद्य त्वां देवगन्धर्वा दिव्याश्चाप्सरसो दिवि ।
 उपसेवन्तु कल्याणं विरजंबरभूषणाः ॥ १८-३-२५ (१८५३२)
 राजसूयजितां लोकानश्वमेधभिनिर्मितान् ।
 प्राप्नुहि त्वं महाबाहो तपसश्च महाफलम् ॥ १८-३-२६ (१८५३३)
 उपर्युपरि राज्ञां हि तव लोकाः युधिष्ठिर ।
 हरिश्चन्द्रमसः पार्थ येषु त्वं विहरिष्यसि ॥ १८-३-२७ (१८५३४)
 मान्धाता यत्र राजर्षिर्यत्र राजा भगीरथः ।
 दौष्यन्तिर्यत्र भरतस्तत्र त्वं विहरिष्यसि ॥ १८-३-२८ (१८५३५)
 एषा देवनी पुण्या पार्थ त्रैलोक्यपावनी ।
 आकाशगङ्गा राजेन्द्र तत्राप्लुत्य गमिष्यसि ॥ १८-३-२९ (१८५३६)
 अत्र स्नातस्य भावस्ते मानुषो विगमिष्यति ।
 गतशोको निरायासो मुक्तवैरो भविष्यसि ॥ १८-३-३० (१८५३७)
 एवं ब्रुवति देवेन्द्रे कौरवेन्द्रं युधिष्ठिरम् ।
 धर्मो विग्रहवान्साक्षादुवाच सुतमात्मनः ॥ १८-३-३१ (१८५३८)
 भोभो राजन्महाप्राज्ञ प्रीतोस्मि तव पुत्रक ।
 मद्भक्त्या सत्यवाक्यैश्च क्षमया च दमेन च ॥ १८-३-३२ (१८५३९)
 एषा तृतीया जिज्ञासा तव राजन्कृता मया ।
 न शक्यसे चालयितुं स्वभावात्पार्थ हेतुतः ॥ १८-३-३३ (१८५४०)
 पूर्वं परीक्षितो हि त्वं प्रश्नाद्द्वैतवने मया ।
 अरणीसहितस्यार्थे तच्च निस्तीर्णवानसि ॥ १८-३-३४ (१८५४१)
 सोदर्येषु विनष्टेषु द्रौपद्या तत्र भारत ।
 स्वरूपधारिणा तत्र पुनस्त्वं मे परीक्षितः ॥ १८-३-३५ (१८५४२)
 इदं तृतीयं भ्रातृणामर्थे यतस्थातुमिच्छसि ।
 विशुद्धोसि महाभाग सुखी विगतकल्मषः ॥ १८-३-३६ (१८५४३)
 न च ते भ्रातरः पार्थ नरकार्हा विशांपतै ।
 मायैषा देवराजेन महेन्द्रेण प्रयोजिता ॥ १८-३-३७ (१८५४४)
 अवश्यं नरकास्तात द्रष्टव्याः सर्वराजभिः ।
 ततस्त्वया प्राप्तमिदं मुहूर्तं दुःखमुत्तमम् ॥ १८-३-३८ (१८५४५)
 न सव्यसाची भीमो वा यमौ वा पुरुषर्षभौ ।
 कर्णो वा सत्यवाक् शूरो नरकार्हाश्चिरं नृप ॥ १८-३-३९ (१८५४६)
 न कृष्णा राजपुत्री च नरकार्हा कथञ्चन ।
 एह्येहि भरतश्रेष्ठ पश्य चेमांस्त्रिलोकगान् ॥ १८-३-४० (१८५४७)
 वैशम्पायन उवाच । १८-३-४१क्ष् (८०९८)
 एवमुक्तः स राजर्षिस्तव पूर्वपितामहः ।
 जगाम सह धर्मेण सवैश्च त्रिदिवालयैः ॥ १८-३-४१ (१८५४८)
 गङ्गां देवनीं पुण्यां पावनीमृषिसंस्तुताम् ।

अवगाह्य ततो राजा तनुं तत्याज मानुषीम् ॥ १८-३-४२ (१८५४९)
ततो विव्यवपुर्भूत्वा धर्मराजो युधिष्ठिरः ।
निर्वैरो गतसंतापो जले तस्मिन्समाप्लुतः ॥ १८-३-४३ (१८५५०)
ततो ययौ वृतो देवैः कुरुराजो युधिष्ठिरः ।
धर्मेण सहितो धीमांस्तूयमानो महर्षिभिः ॥ १८-३-४४ (१८५५१)
यत्र ते पुरुषव्याघ्राः शूरा विगतमन्यवः ।
पाण्डवा धार्तराष्ट्राश्च स्वानि स्थानानि भेजिरे ॥ ॥ १८-३-४५ (१८५५२)

इति श्रीमन्महाभारते स्वर्गारोहणपर्वणि तृतीयोऽध्यायः ॥ ३ ॥

Mahabharata - Swargarohana Parva - Chapter Footnotes

७-३-१७ हतः कुञ्जर इति अस्वत्थामवधे द्रोण उपचीर्णो वञ्चितः
गजवाचीशब्दो मनुष्यपरत्वेन ज्ञापित इत्युपचारच्छ्लेनेत्यर्थः ॥
७-३-१९ तुभ्यं तव ॥
७-३-३३ जिज्ञासा परीक्षा ॥
७-३-३५ स्वर्गाधिरोहणे द्रौपद्या सह सोदर्येषु विनष्टेषु सत्सु
। श्वरूपदारिणा शुनकरूपिणा ॥
७-३-४४ यत्र ते पाण्डवास्तत्र देवैः सह ययाविति द्वयो सम्बन्धः ॥

स्वर्गारोहणपर्व - अध्याय ००४

॥ श्रीः ॥

१८.४. अध्यायः ४

Mahabharata - Swargarohana Parva - Chapter Topics

युधिष्ठिरेण स्वर्गे निवसतां कृष्णकर्णादीनां दर्शनम् ॥ १ ॥
इन्द्रेण युधिष्ठिराय द्रौपदेयादीनां तत्तत्स्थानगतानां
पृथक्पृथक्प्रदर्शनम् ॥ २ ॥

Mahabharata - Swargarohana Parva - Chapter Text

वैशम्पायन उवाच

ततो युधिष्ठिरो राजा देवैः सर्षिमरुद्गणैः ।
स्तूयमानो ययौ तत्र यत्र ते कुरुपुङ्गवाः ॥ १८-४-१ (१८५५३)
ददर्श तत्र गोविन्दं ब्राह्मेण वपुषाऽन्वितम् ।
तेनैव दृष्टपूर्वेण सादृश्येनैव सूचितम् ॥ १८-४-२ (१८५५४)
दीप्यमानं स्ववपुषा दिव्यैरस्त्रैरुपस्थितम् ।

चक्रप्रभृतिभिर्घोरैर्दिव्यैः पुरुषविग्रहैः ॥ १८-४-३ (९८५५५)
 उपास्यमानं वीरेण फल्गुनेन सुवर्चसा ।
 तथास्वरूपं कौन्तेयो ददर्श मधुसूदनम् ॥ १८-४-४ (९८५५६)
 तावुभौ पुरुषव्याघ्रौ समुद्रीक्ष्य युधिष्ठिरम् ।
 यथावत्प्रतिपेदाते पूजया देवपूजितौ ॥ १८-४-५ (९८५५७)
 अपरस्मिन्नथोद्देशे कर्णं शस्त्रभृतां वरम् ।
 द्वादशादित्यसहितं ददर्श कुरुनन्दनः ॥ १८-४-६ (९८५५८)
 अथापरस्मिन्नुद्देशे मरुद्गणवृतं विभुम् ।
 भीमसेनमथापश्यत्तेनैव वपुषाऽन्वितम् ॥ १८-४-७ (९८५५९)
 वायोर्मूर्तिमतः पार्श्वे दिव्यमूर्तिसमन्वितम् ।
 श्रिया परमया युक्तं सिद्धिं परमिकां गतम् ॥ १८-४-८ (९८५६०)
 अश्विनोस्तु तथा स्थाने दीप्यमानौ स्वतेजसा ।
 नकुलं सहदेवं च ददर्श कुरुनन्दनः ॥ १८-४-९ (९८५६१)
 तथा ददर्श पाञ्चालीं कमलोत्पलमालिनीम् ।
 वपुषा स्वर्गमाक्रम्य तिष्ठन्तीमर्कवर्चसम् ॥ १८-४-१० (९८५६२)
 तत्रैनां सहसा राजा स्पष्टमैच्छद्युधिष्ठिरः ।
 ततोऽस्य भगवानिन्द्रः कथयामास देवराट् ॥ १८-४-११ (९८५६३)
 श्रीरेषा द्वौपदीरूपा त्वदर्थे मानुषं गता ।
 अयोनिजा लोककान्ता पुण्यगन्धा युधिष्ठिर ॥ १८-४-१२ (९८५६४)
 रत्यर्थं भवतां ह्येषा निर्मिता शूलपाणिना ।
 द्रुपदस्य कुले जाता भवद्भिश्चोपजीविता ॥ १८-४-१३ (९८५६५)
 एते पञ्च महाभागा गन्धर्वाः पावकप्रभाः ।
 द्वौपद्यास्तनया राजन्युष्माकममितौजसः ॥ १८-४-१४ (९८५६६)
 पश्य गन्धर्वराजानं धृतराष्ट्रं मनीषिणम् ।
 एनं च त्वं विजानीहि भ्रातरं पूर्वजं पितुः ॥ १८-४-१५ (९८५६७)
 अयं ते पूर्वजो भ्राता कौन्तेयः पावकद्युतिः ।
 सूर्यपुत्रो रथिश्रेष्ठो राधेय इति विश्रुतः ।
 आदित्यसहितो भाति पश्यैनं पुरुषर्षभम् ॥ १८-४-१६ (९८५६८)
 साध्यानामथ देवानां विश्वेषां मरुतामपि ।
 गणेषु पश्य राजेन्द्र वृष्णन्धकमहारथान् ।
 सात्यकिप्रमुखान्वीरान्भोजांश्चैव महाबलान् ॥ १८-४-१७ (९८५६९)
 सोमेन सहितं पश्य सौभद्रमपराजितम् ।
 अभिमन्युं महेश्वासं निशाकरसमद्युतिम् ॥ १८-४-१८ (९८५७०)
 एष पाण्डुर्महेश्वासः कुन्त्या माद्रया च सङ्गतः ।
 विमानेन सदाऽभ्येति पिता तव ममान्तिकम् ॥ १८-४-१९ (९८५७१)
 वसुभिः सहितं पश्य भीष्मं शान्तनवं नृपम् ।

द्रोणं बृहस्पतेः पार्श्वे गुरुमेनं निशामय ॥ १८-४-२० (१८५७२)
एते चान्ये महीपाला योधास्तव च पाण्डव ।
गन्धर्वसहिता यान्ति यक्षपुण्यजनैस्तथा ॥ १८-४-२१ (१८५७३)
गुह्यकानां गतिं चापि केचित्प्राप्ता नराधिपाः ।
त्यक्त्वा देहं जितः स्वर्गः पुण्यवाग्बुद्धिकर्मभिः ॥ १८-४-२२ (१८५७४)

इति श्रीमन्महाभारते स्वर्गारोहणपर्वणि चतुर्थोऽध्यायः ॥ ४ ॥

Mahabharata - SwargarohaNa Parva - Chapter Footnotes

७-४-२ ब्राह्मेण ब्रह्मणा आराध्येन ॥
७-४-३ उपस्थितं सेवितं अस्त्रैः ॥
७-४-१२ मानुषं मानुषभावम् ॥

स्वर्गारोहणपर्व - अध्याय ००५

॥ श्रीः ॥

१८.५. अध्यायः ५

Mahabharata - SwargarohaNa Parva - Chapter Topics

वैशम्पायनेन जनमेजयंप्रति भीष्मद्रोणादीनां
स्वस्वसुकृतफलत्वेन स्वर्गभोगानन्तरं स्वैस्वैरंशिभिः
सहैक्यप्राप्तिकथनम् ॥ १ ॥
जनमेजयेन यज्ञान्ते सबहुमानमास्तिकादिप्रेषणपूर्वकं तक्षशिलातो
हास्तिनमेत्य प्रजापालनपूर्वकं सुखनिवासः ॥ २ ॥
सौतिना शौनकादीन्प्रति जनमेयाय
वैशम्पायनोक्तभारतकथनसमापनपूर्वकं भारतमहिमप्रशंसनम्
॥ ३ ॥

Mahabharata - SwargarohaNa Parva - Chapter Text

जनमेजय उवाच ।
भीष्मद्रोणौ महात्मानौ धृतराष्ट्रश्च पार्थिवः ।
विराटद्रुपदौ चोभौ शङ्खश्चैवोत्तरस्तथा ॥ १८-५-१ (१८५७५)
धृष्टकेजुर्जयत्सेनो राजा चैव स सत्यजित् ।
दुर्योधनसुताश्चैव शकुनिश्चैव सौबलः ॥ १८-५-२ (१८५७६)
कर्णपुत्राश्च विक्रान्ता राजा चैव जयद्रथः ।
घटोत्कवालयश्चैव ये चान्ये नानुकीर्तिताः ॥ १८-५-३ (१८५७७)

ये चान्ये कीर्तिता वीरा राजानो दीप्तमूर्तयः ।
 स्वर्गे कालं कियन्तं ते तस्थुस्तदपि शंस मे ॥ १८-५-४ (१८५७८)
 आहोस्विच्छाश्रितं स्थानं तेषां तत्र द्विजोत्तम ।
 अन्ते वा कर्मणां कां ते गतिं प्राप्ता नरर्षभाः ॥ १८-५-५ (१८५७९)
 एतदिच्छाम्यहं श्रोतुं प्रोच्यमानं द्विजोत्तम ।
 तपसा हि प्रदीप्तेन सर्वं त्वमनुपश्यति ॥ १८-५-६ (१८५८०)
 सौतिरुवाच । १८-५-७क्ष (८०९९)
 इत्युक्तः स तु विप्रर्षिरनुज्ञातो महात्मना ।
 व्यासेन तस्य नृपतेराख्यातुमुपचक्रमे । १८-५-७ (१८५८१)
 वैशम्पायन उवाच । १८-५-८क्ष (८१००)
 गन्तव्यं कर्मणामन्ते सर्वेषां मनुजाधिप ।
 शृणु गुह्यमिदं राजन्देवानां भरतर्षभ ।
 यदुवाच महातेजा दिव्यचक्षुः प्रतापवान् ॥ १८-५-८ (१८५८२)
 मुनिः पुराणः कौरव्य पाराशर्यो महाव्रतः ।
 अगाधबुद्धिः सर्वज्ञो गतिज्ञः सर्वकर्मणाम् ॥ १८-५-९ (१८५८३)
 तेनोक्तं कर्मणामन्ते प्रविशन्ति स्विकां तनुम् ॥ १८-५-१० (१८५८४)
 वसूनेव महातेजा भीष्मः प्राप महाद्युतिः ।
 अष्टावेव हि दृश्यन्ते वसवो भरतर्षभ ॥ १८-५-११ (१८५८५)
 बृहस्पतिं विवेशाथ द्रोणो ह्यङ्गिरसां वरम् ।
 कृतवर्मा तु हार्दिक्यः प्रविवेश मरुद्गणान् ॥ १८-५-१२ (१८५८६)
 सनत्कुमारं प्रद्युम्नः प्रविवेश यथागतम् ।
 धृतराष्ट्रो धनेशस्य लोकान्प्राप दुरासदान् ॥ १८-५-१३ (१८५८७)
 धृतराष्ट्रो सहिता गन्धारी च यशस्विनी ।
 पत्नीभ्यां सहितः पाण्डुमहेन्द्रसदनं ययौ ॥ १८-५-१४ (१८५८८)
 विराटद्रूपदौ चोभौ धृष्टकेतुश्च पार्थिवः ।
 निशठाकूरसाम्बाश्च भानुः कण्वो विदूरथः ॥ १८-५-१५ (१८५८९)
 भूरिश्रवाः शलश्चैव भूरिश्च पृथिवीपतिः ।
 कंशश्चैवोग्रसेनश्च वसुदेवस्तथैव च ॥ १८-५-१६ (१८५९०)
 उत्तरश्च सह भ्रात्रा शङ्खेन नरपुङ्गवः ।
 विश्वेषां देवतानां ते विविशुर्नरसत्तमाः ॥ १८-५-१७ (१८५९१)
 श्वर्चा नाम महातेजाः सोमपुत्रः प्रतापवान् ।
 सोभिमन्युर्नृसिंहस्य फल्गुनस्य सुतोऽभवत् ॥ १८-५-१८ (१८५९२)
 स युद्ध्वा क्षत्रधर्मेण यथा नान्यः पुमान्क्वचित् ॥
 विवेश सोमं धर्मात्मा कर्मणोन्ते मरारथः ॥ १८-५-१९ (१८५९३)
 आविवेश रविं कर्णो निहतः पुरुषर्षभ ।
 द्वापरं शकुनिः प्राप धृष्टद्युम्नस्तु पावकम् ॥ १८-५-२० (१८५९४)

धृतराष्ट्रात्मजाः सर्वे यातुधानान्प्रपेदिरे ।
 धर्ममेवाविशत्क्षत्ता राजा चैव युधिष्ठिरः ॥ १८-५-२१ (१८५९५)
 अनन्तो भगवान्देवः प्रविवेश रसातलम् ।
 पितामहिनियोगाद्धै यो योगाद्गामधारयत् ॥ १८-५-२२ (१८५९६)
 यः स नारायणो नाम देवदेवः सनातनः ।
 तस्यांशो वासुदेवस्तु कर्मणोन्ते विवेश ह ॥ १८-५-२३ (१८५९७)
 षोडशस्त्रीसहस्राणि वासुदेवपरिग्रहाः ।
 अमज्जस्ताः सरस्वत्यां कालेन जनमेजय ॥ १८-५-२४ (१८५९८)
 तत्र त्यक्त्वा शरीराणि दिवमारुरुहुः पुनः ।
 ताश्चैवाप्सरसो भूत्वा वासुदेवमुपाविशन् ॥ १८-५-२५ (१८५९९)
 हतास्तस्मिन्महायुद्धे ये वीरास्तु महारथाः ।
 घटोत्कचादयश्चैव देवान्यक्षांश्च भेजिरे ॥ १८-५-२६ (१८६००)
 दुर्योधनसहायाश्च राक्षसा येऽनुकीर्तिताः ।
 प्राप्तास्ते क्रमशो राजन्सर्वलोकाननुत्तमान् ॥ १८-५-२७ (१८६०१)
 भवनं च महेन्द्रस्य कुबेरस्य च धीमतः ।
 वरुणस्य तथा लोकान्विविशुः पुरुषर्षभाः ॥ १८-५-२८ (१८६०२)
 एतत्ते सर्वमाख्यातं विस्तरेण महाद्युते ।
 कुरूणां चरितं कृत्स्नं पाण्डवानां च भारत ॥ १८-५-२९ (१८६०३)
 सौतिरुवाच । १८-५-३०क्ष (८१०१)
 एतच्छ्रुत्वा द्विजश्रेष्ठात्स राजा जनमेजयः ।
 विस्मितोऽभवदत्यर्थं यज्ञकर्मान्तरेष्वथ ॥ १८-५-३० (१८६०४)
 ततः समापयामासुः कर्म तत्तस्य याजकाः ।
 आस्तिकश्चाभवत्प्रीतः परिमोक्ष्य भुजङ्गमान् ॥ १८-५-३१ (१८६०५)
 ततो द्विजातीन्सर्वास्तान्दक्षिणाभिरतोषयत् ।
 पूजिताश्चापि ते राज्ञा ततो जग्मुर्यथागतम् ॥ १८-५-३२ (१८६०६)
 विसर्जयित्वा विप्रांस्तान् राजाऽपि जनमेजयः ।
 हृष्टस्तक्षशिलायाः स पुनरायाद्गवाह्वयम् ॥ १८-५-३३ (१८६०७)
 एतत्ते सर्वमाख्यातं वैशम्पायनकीर्तितम् ।
 व्यासाज्ञया समाज्ञातं सर्पसत्रे नृपस्य हि ॥ १८-५-३४ (१८६०८)
 पुण्योऽयमितिहासाख्यः पवित्रं चेदमुत्तमम् ।
 कृष्णेन मुनिना विप्र निर्मितं सत्यवादिना ॥ १८-५-३५ (१८६०९)
 सर्वज्ञेन विधिज्ञेन धर्मज्ञानवता सता ।
 अतीन्द्रियेण शुचिना तपसा भावितात्मना ॥ १८-५-३६ (१८६१०)
 ऐश्वर्ये वर्तता चैव साङ्ख्ययोगवता तथा ।
 नैकतन्त्रविबुद्धेन दृष्ट्वा दिव्येन चक्षुषा ॥ १८-५-३७ (१८६११)
 कीर्तिं प्रथयता लोके पाण्डवानां महात्मनाम् ।

अन्येषां क्षत्रियाणां च भूरिद्रविणतेजसाम् ॥ १८-५-३८ (१८६१२)
 ग्रीडां च वासुदेवस्य देवदेवस्य शाङ्गिणः ।
 विश्वेषां देवभागानां जन्मसायुज्यमेव च ॥ १८-५-३९ (१८६१३)
 य इदं शृणुयाद्विद्वान्पर्वसु द्विजसत्तमः ।
 धूतपाप्मा जितस्वर्गो ब्रह्मभूयाय गच्छति ॥ १८-५-४० (१८६१४)
 कार्ष्णं वेदमिमं सर्वं शृणुयाद्यः समाहितः ।
 ब्रह्महत्याकृतं पापं तत्क्षणादेव नश्यति ॥ १८-५-४१ (१८६१५)
 यश्चेदं श्रावयेच्छ्राद्धे ब्राह्मणान्पादमन्ततः ।
 अक्षय्यमन्नपानं वै पितृस्तस्योपतदिष्टते ॥ १८-५-४२ (१८६१६)
 अह्ना यदेनः कुरुते इन्द्रियैर्मनसाऽपि वा ।
 महाभारतमाख्याय सर्पपापैः प्रमुच्यते ॥ १८-५-४३ (१८६१७)
 श्यद्रात्रौ कुरुते पापं ब्राह्मणः स्त्रीगणैर्वृतः ।
 महाभारतमाख्याय पूर्वा सन्ध्यां प्रमुच्यते ॥ १८-५-४४ (१८६१८)
 महत्त्वाद्भारवत्त्वाच्च महाभारतमुच्यते ।
 निरुक्तमस्य यो वेद सर्वपापैः प्रमुच्यते ॥ १८-५-४५ (१८६१९)
 अष्टादशपुराणानि धर्मशास्त्राणि सर्वशः ।
 वेदाः साङ्गास्तथैकत्र भारतं चैकतः स्थितम् ॥ १८-५-४६ (१८६२०)
 श्रूयतां सिंहनादोऽयमृषेस्तस्य महात्मनः ।
 अष्टादशपुराणानां कर्तुर्वेदमहोदधेः ॥ १८-५-४७ (१८६२१)
 त्रिभिर्वर्षैर्महत्पुण्यं कृष्णद्वैपायनः प्रभुः ।
 अखिलं भारतं चेदं चकार भगवान्मुनिः ॥ १८-५-४८ (१८६२२)
 श्रुत्वाकर्ण्य भक्त्या सततं जयाख्यं भारतं महत् ।
 श्रीश्च कीर्तिस्तथा विद्या भवन्ति सहिताः सदा ॥ १८-५-४९ (१८६२३)
 धर्मे चार्थे च कामे च मोक्षे च भरतर्षभ ।
 यदिहास्ति तदन्यत्र यन्नेहास्ति न कुत्रचित् ॥ १८-५-५० (१८६२४)
 वाच्यते यत्र सततं जयाख्यं भारतं महत् ।
 श्रीश्च कीर्तिश्च विद्या च भवन्ति मुदिताः सदा ॥ १८-५-५१ (१८६२५)
 भारतस्य तु वक्तारं ब्रह्मर्षिं च महागुरुम् ॥
 वैशम्पायनमारोप्य स्वर्णभद्रासनं तदा ॥ १८-५-५२ (१८६२६)
 जनमेजयादिराजान आस्तिकाद्या द्विजातयः ।
 धर्मदत्तादिवैश्याश्च सोम्यवंश्यादिशूद्रकाः ॥ १८-५-५३ (१८६२७)
 प्रयुतं चायुतं चेति सहस्रं शतमित्यपि ।
 दशकं चेति निष्काणामानर्चुस्तं महागुरुम् ॥ १८-५-५४ (१८६२८)
 निष्काणां दशकं दत्त्वा मृतपुत्रोऽमृतप्रजः ।
 ऊष्मादिव्याधियुक्तश्च शतं दत्त्वा निरामयः ॥ १८-५-५५ (१८६२९)
 सहस्रदानात्संतानहीनः संतानपुत्रवान् ।

आयुरारोग्यमैश्वर्यं भेजुस्तेऽन्नं च पुत्रकान् ॥ १८-५-५६ (१८६३०)
 सुवर्णं रजतं रत्नं सर्वाण्याभरणानि च ।
 सर्वोपकरणैर्युक्तं निधिनिक्षेपसंयुतम् ॥ १८-५-५७ (१८६३१)
 इष्टकाभित्तिसंयुक्तमग्निबाधादिवर्जितम् ।
 देवपूजाग्निहोत्रादिपाठार्थगृहसंयुतम् ।
 सान्तर्बहिस्संवरणं सप्रासादं सगोगृहम् ॥ १८-५-५८ (१८६३२)
 व्यष्ट्या समष्ट्या वा दद्यात्स्वर्गारोहणपर्वणि ।
 निवृत्तिकामो दद्याच्चेत्पुनर्जन्म न विद्यते ॥ १८-५-५९ (१८६३३)
 सकामश्चेद्ब्रह्मकल्पं सुकं ब्रह्मगृहे वसेत् ॥ १८-५-६० (१८६३४)
 पुराणमुखतो यस्माद्द्वेदान्तज्ञानमाप्यते ।
 स तेन गुरुराख्यातस्तत्पूजा हीशपूजनम् ॥ १८-५-६१ (१८६३५)
 भारतस्य तु वक्तारं श्रोतारं लेखकांस्तदा ।
 प्रपूजयन्ति संहृष्टाः सिद्धाश्च परमर्षयः ॥ १८-५-६२ (१८६३६)
 महाभारतवक्तारं नार्चयन्तीह ये नराः ।
 तेषां सर्वक्रियाहानिर्भवेद्देवाः शपन्ति च ॥ १८-५-६३ (१८६३७)
 जयो नामेतिहासोऽयं श्रोतव्यो जयमिच्छता ।
 राज्ञा राजसुतैश्चैव गर्भिण्या चैव योषिता ॥ १८-५-६४ (१८६३८)
 श्रस्वर्गकामो लभेत्स्वर्गं जयकामो लभेज्जयम् ।
 गर्भिणी लभते पुत्रं कन्यां वा बहुभागिनीम् ॥ १८-५-६५ (१८६३९)
 अनागतश्च मोक्षश्च कृष्णद्वैपायनः प्रभुः ।
 संदर्भं भारतस्यास्य कृतवान्धर्मकाम्यया ॥ १८-५-६६ (१८६४०)
 षष्टिं शतसहस्राणि चकारान्यां स संहिताम् ।
 त्रिंशच्छतसहस्राणि देवलोके प्रतिष्ठितम् ॥ १८-५-६७ (१८६४१)
 पित्र्ये पञ्चदशं ज्ञेयं यक्षलोके चतुर्दश ।
 एकं शतसहस्रं तु मानुषेषु प्रभाषितम् ॥ १८-५-६८ (१८६४२)
 नारदोऽश्रावयद्देवानसितो देवलः पितृन् ।
 रक्षोयक्षाञ्शुको मर्त्यान्वैशम्पायन एव तु ॥ १८-५-६९ (१८६४३)
 इतिहासमिमं पुण्यं महार्थं वेदसंमितम् ।
 व्यासोक्तं श्रूयते येन कृत्वा ब्राह्मणमग्रतः ॥ १८-५-७० (१८६४४)
 स नरः सर्वकामांश्च कीर्तिं प्राप्येह शौनक ।
 गच्छेत्परमिकां सिद्धिमत्र मे नास्ति संशयः ॥ १८-५-७१ (१८६४५)
 भारताध्ययनात्पुण्यादपि पादमधीयतः ।
 श्रद्धया परया भक्त्या श्राव्यते चापि येन तु ।
 य इमां संहितां पुण्यां पुत्रमध्यापयच्छुकम् ॥ १८-५-७२ (१८६४६)
 मातापितृसहस्राणि पुत्रदारशतानि च ।
 संसारेष्वनुभूतानि यान्ति यास्यन्ति चापरे ॥ १८-५-७३ (१८६४७)

हर्षस्थानसहस्राणि भयस्थानशतानि च ।
 दिवसेदिवसे मूढमाविशन्ति न पण्डितम् ॥ १८-५-७४ (१८६४८)
 ऊर्ध्वबाहुर्विरौम्येष न च कश्चिच्छृणोति मे ।
 धर्मादर्थश्च कामश्च स किमर्थं न सेव्यते ॥ १८-५-७५ (१८६४९)
 न जातु कामान्न भयान्न लोभा-
 द्धर्मं त्यजेज्जीवितस्यापि हेतोः ।
 नित्यो धर्मः सुखदुःखे त्वनित्ये
 जीवो नित्यो हेतुरस्य त्वनित्यः ॥ १८-५-७६ (१८६५०)
 इमां भारतसावित्रीं प्रातरुत्थायः यः पठेत् ।
 स भारतफलं प्राप्य परं ब्रह्माधिगच्छति ॥ १८-५-७७ (१८६५१)
 कथथा समुद्रो भगवान्यथा हि हिमवान्नारिः ।
 ख्यातावुभौ रत्ननिधी तथा भारतमुच्यते ॥ १८-५-७८ (१८६५२)
 कार्ष्णं देवमिमं विद्वाञ्श्रावयित्वाऽर्थमश्नुते ।
 इदं भारतमाख्यानं यः पठेत्सुसमाहितः ।
 स गच्छेत्परमां सिद्धिमिति मे नास्ति संशयः ॥ १८-५-७९ (१८६५३)
 द्वैपायनोष्ठपुटनिस्सृतमप्रमेयं
 पुण्यं पवित्रमथ पापहरं शिवं च ।
 यो भारतं समधिगच्छति वाच्यमानं
 किं तस्य पुष्करजलैरभिषेचनेन ॥ १८-५-८० (१८६५४)
 यो गोशतं कनकशृङ्गमयं ददाति
 विप्राय वेदविदुषे सुबहुश्रुताय ।
 पुण्यां च भारतकथां सततं शृणोति
 तुल्यं फलं भवति तस्य च तस्य चैव ॥ १८-५-८१ (१८६५५)
 "यद्यदिष्टतमं कामं लभते श्रद्धयाऽन्वितः ।
 शृणुयान्मुदितो भूत्वा आस्तिको बुद्धिसंयुतः ॥ १८-५-८२ (१८६५६)
 वासुदेवं स्मरन्विद्वान्पुण्डरीकायतेक्षणम् ।
 इतिहासमिमं पुण्यं महार्थं वेदसंमितम् ॥ १८-५-८३ (१८६५७)
 श्रावयेद्यस्तु वर्णादीन्कृत्वा ब्राह्मणमग्रतः ।
 सर्वपापविशुद्धात्मा शुचिस्तद्गतमानसः ॥ १८-५-८४ (१८६५८)
 इह कीर्तिं महत्प्राप्य भोगवान्सुखमश्नुते ।
 व्यासप्रसादेन पुनः स्वर्गलोकं स गच्छति ॥ १८-५-८५ (१८६५९)
 एतद्विदित्वा सर्वं तु सर्ववेदार्थविद्भवेत् ।
 पूजनीयश्च सततं माननीयो भवेद्द्विजः ॥" ॥ १८-५-८६ (१८६६०)

इति श्रीमन्महाभारते शतसाहस्र्यां संहितायां वैयासिक्यां
 स्वर्गारोहणपर्वणि पञ्चमोऽध्यायः ॥ ५ ॥ समाप्तं

स्वर्गारोहणपर्व ॥ १८ ॥ इति श्रीमन्महाभारतं समाप्तम् ॥

Mahabharata - SwargarohaNa Parva - Chapter Footnotes

७-५-८ न शक्यं कर्मिणामन्ते सर्वेण मनुजाधिप । प्रकृतिं किंनु
सम्यक्ते पृच्छैषा सम्प्रयोजितेतिय ज्ञ । पाठः ॥

७-५-३६ विधिज्ञेन दैवज्ञेन । अतीन्द्रियेणेन्द्रियाण्यतिक्रान्तेन ॥

७-५-३८ सर्वेषां तृतीयान्तानां निर्मितमित्यनेनान्वयः । अन्येषामपि
कीर्तिवासुदेवस्य क्रीडां च प्रथयतेति सम्बन्धः ॥

७-५-४० यश्चेदं श्रावयेद्विद्वान्सदा पर्वणिपर्वणि । ब्रह्मभूयाय
कल्पते । इति ज्ञ पाठः ॥

७-५-४१ ब्रह्महत्यादिप्पपानां कोटिस्तस्य विनश्यति इति
ज्ञ पाठः । ७-५-४२ अन्ततो निकटे । ।

७-५-४३ आख्याय पश्चात्संध्यां प्रमुच्यत इति ज्ञ पाठः । तत्र
महाभारतस्याल्पमपि पश्चिमायां संध्यायां पठ्यते चेद्दिनकृतं
पापं नश्यति । एवं प्रातः संध्यायां रात्रिकृतमित्यर्थः ॥

७-५-४५ निरुक्तं नामनिर्वचनं ॥

७-५-४८ त्रिभिर्वर्षैरिदं पूर्णमिति ज्ञ पाठः ॥

७-५-५० चकारचतुष्टयादधर्मादिचतुष्टयमप्यत्रोक्तं हानार्तमिति
बोध्यम् ॥

७-५-६४ श्रोतव्यो मोक्षमिच्छता । ब्राह्मणेन च राज्ञा च गार्भिण्या
इति पाठः ॥

७-५-६६ अनागतोऽनागन्तुको नित्यसिद्ध इतियावत्

। एवंविधो यो मोक्षः कैवल्यं तदेव स्वरूपं यस्य स
मोक्षः । यद्वा मोक्तुमिच्छन् । मुचोऽकर्मिकस्य गुणो वेति सनि
गुणोऽभ्यासलोपश्च । मुमुक्षुरित्यर्थः । लोकहित इति भावः ॥

७-५-६७ अन्यां वेदचतुष्टयसंहिताभ्यः पृथग्भूतां तदर्थवतीम् ॥

७-५-७० श्रूयते येन यः शृणोतीत्यर्थः । उभयत्र विभक्तिव्यत्यय
आर्षः ॥

७-५-७२ भारताध्ययनादिति सार्धश्लोकः । यः व्यासः इमां
संहितां शुकं पुत्रं अध्यापयत् । तस्य अधीयतो भारताख्यमितिहासं
स्मरतः । स्मृत्वा च ग्रन्थरूपेण प्रणयतः । भक्त्या परया श्रद्धया
च व्यास एव पूज्यस्तस्य वाक्यं प्रमाणमेवेत्यास्तिक्यबुद्ध्या येन पुंसा
इदं श्राव्यते सु पुण्यात् पुण्यकरात् अपि पादं श्लोकपादं ग्रन्थपादं
वा भारतस्याध्ययनात्परमिकां सिद्धिं गच्छेदिति पूर्वेणान्वयः । व्यासे

श्रद्धां बद्ध्वा भारतमध्येव्यभित्यर्थः ॥
७-५-७३ संध्यायां भारतं पठनीयमित्युक्तं तत्र पठनायोग्यं
भारतसारसंग्रहं चतुः श्लोकीरूपमाह मातेति ॥

स्वर्गारोहणपर्व - अध्याय ००६

॥ श्रीः ॥

१८.६. भारतश्रवणव

भारतश्रवणविध्यध्यायः ।

Mahabharata - Swargarohana Parva - Chapter Text

जनमेजय उवाच ।

भगवन्केन विधिना श्रोतव्यं भारतं बुधैः ।

फलं किं के च देवाश्च पूज्या वै पारणेष्विह ॥ १८-६-१ (१८६६१)

देयं समाप्ते भगवन्किं च पर्वणिपर्वणि ।

वाचकः कीदृशश्चात्र एष्टव्यस्तद्ब्रवीहि मे ॥ १८-६-२ (१८६६२)

वैशम्पायन उवाच । १८-६-३क्ष् (८१०२)

शृणु राजन्विधिमिमं फलं यच्चापि भारतात् ।

श्रुताद्भवति राजेन्द्र यत्त्वं मामनुपृच्छसि ॥ १८-६-३ (१८६६३)

दिवि देवा महीपाल क्रीडार्थमवनिं गताः ।

कृत्वा कार्यमिदं चैव ततश्च दिवमागताः ॥ १८-६-४ (१८६६४)

हन्त यत्ते प्रवक्ष्यामि तच्छृणुष्व समाहितः ।

ऋषीणां देवतानां च सम्भवं वसुधातले ॥ १८-६-५ (१८६६५)

अत्र रुद्रास्तथा साध्या विश्वेदेवाश्च शाश्वताः ।

आदित्याश्चाश्विनौ देवौ लोकपाला महर्षयः ॥ १८-६-६ (१८६६६)

गुह्यकाश्च सगन्धर्वा नागा विद्याधरास्तथा ।

सिद्धा धर्मः स्वयंभूश्च मुनिः कात्यायनो वरः ॥ १८-६-७ (१८६६७)

गिरयः सागरा नद्यस्तथैवाप्सरसां गणाः ।

ग्रहाः संवत्सराश्चैव अयनान्यृतवस्तथा ॥ १८-६-८ (१८६६८)

स्थावरं जङ्गमं चैव जगत्सर्वं सुरासुरम् ।

भातरे भरतश्रेष्ठ एकस्थमिह दृश्यते ॥ १८-६-९ (१८६६९)

तेषां श्रुत्वा प्रतिष्ठानं नामकर्मानुकीर्तनात् ।

कृत्वाऽपि पातकं घोरं सद्यो मुच्येत मानवः ॥ १८-६-१० (१८६७०)

इतिहासमिमं श्रुत्वा यथावदनुपूर्वशः ।

संयतात्मा शुचिर्भूत्वा पारं गत्वा च भारते ॥ १८-६-११ (१८६७१)

तेषां श्राद्धानि देयानि श्रुत्वा भारत भारतम् ।

ब्राह्मणेभ्यो यथाशक्त्या भक्त्या च भरतर्षभ ॥ १८-६-१२ (९८६७२)
 महादानानि देयानि रत्नानि विविधानि च ।
 गावः कांस्योपदोहाश्च कन्याश्चैव स्वलङ्कृताः ॥ १८-६-१३ (९८६७३)
 सर्वकामगुणोपेता यानानि विविधानि च ।
 कभवानानि विचित्राणि भूमिर्वासांसि काञ्चनम् ॥ १८-६-१४ (९८६७४)
 वाहनानि च देयानि ह्या मत्ताश्च वारणाः ।
 शयनं शिविकाश्चैव स्यन्दनाश्च स्वलंकृताः ॥ १८-६-१५ (९८६७५)
 यद्यद्गृहे वरं किञ्चिद्यद्यदस्ति महद्वसु ।
 तत्तद्देयं द्विजातिभ्य आत्मा दाराश्च सूनवः ॥ १८-६-१६ (९८६७६)
 श्रद्धया परया युक्तं क्रमशस्तस्य पारगः ।
 शक्तितः सुमना हृष्टः सुश्रृषुरविकल्पकः ॥ १८-६-१७ (९८६७७)
 सत्यार्जवरतो दान्तः शुचिः शौचसमन्वितः ।
 श्रद्धधानो जितक्रोधो यथा सिद्ध्यति तच्छृणु ॥ १८-६-१८ (९८६७८)
 शुचिः शीलान्विताचारः शुक्लवासा जितेन्द्रियः ।
 संस्कृतः सर्वशास्त्रज्ञः श्रद्धधानोऽनसूयकः ॥ १८-६-१९ (९८६७९)
 रूपवान्सुभगो दान्तः सत्यवादी जितेन्द्रियः ।
 दानमानगृहीतश्च कार्यो भवति वाचकः ॥ १८-६-२० (९८६८०)
 अविलम्बमनायस्तमद्भुतं धीरमुर्जितम् ।
 असंसक्ताक्षरपदं स्वरभावसमन्वितम् ॥ १८-६-२१ (९८६८१)
 त्रिषष्टिवर्णसंयुक्तमष्टस्थानसमीरितम् ।
 वाचयेद्वाचकः स्वस्थः स्वासीनः सुसमाहितः ॥ १८-६-२२ (९८६८२)
 नारायणं नमस्कृत्य नरं चैव नरोत्तमम् ।
 देवीं सरस्वतीं (व्यासं) चैव ततो जयमुदीरयेत् ॥ १८-६-२३ (९८६८३)
 ईदृशाद्वाचकाद्वाजञ्श्रुत्वा भारत भारतम् ।
 नियमस्थः शुचिः श्रोता शृण्वन्स फलमश्नुते ॥ १८-६-२४ (९८६८४)
 पारणं प्रथमं प्राप्य द्विजान्कामैश्च तर्पयन् ।
 आग्निष्टोमस्य यज्ञस्य फलं वै लभते नरः ॥ १८-६-२५ (९८६८५)
 अप्सरोगणसंकीर्णं विमानं लभते महत् ।
 प्रहृष्टः स तु देवैश्च दिवं याति समाहितः ॥ १८-६-२६ (९८६८६)
 द्वितीयं पारणं प्राप्य सोतिरात्रफलं लभेत् ।
 सर्वरत्नमयं दिव्यं विमानमधिरोहति ॥ १८-६-२७ (९८६८७)
 दिव्यमाल्यांबरधरो दिव्यगन्धविभूषितः ।
 दिव्याङ्गदधरो नित्यं देवलोके महीयते ॥ १८-६-२८ (९८६८८)
 तृतीयं पारणं प्राप्य द्वादशाहफलं लभेत् ।
 वसत्यमरसंकाशो वर्षाण्ययुतशो दिवि ॥ १८-६-२९ (९८६८९)
 चतुर्थे वाजपेयस्य पञ्चमे द्विगुणं फलम् ।

उदितादित्यसंकाशं ज्वलन्तमनलोपमम् ॥ १८-६-३० (१८६९०)
 विमानं विबुधैः सार्धमारुह्य दिवि गच्छति ।
 वर्षायुतानि भने शक्रस्य दिवि मोदते ॥ १८-६-३१ (१८६९१)
 षष्ठे द्विगुणमस्तीति सप्तमे त्रिगुणं फलम् ।
 कैलासशिखराकारं वैदूर्यमणिवेदिकम् ॥ १८-६-३२ (१८६९२)
 परिक्षिप्तं च बहुधा मणिविद्रुमभूषितम् ।
 विमानं समधिष्ठाय कामगं साप्सरोगणम् ॥ १८-६-३३ (१८६९३)
 सर्वाल्लोकान्विचरते द्वितीय इव भास्करः ।
 अष्टमे राजसूयस्य पारणे लभते फलम् ॥ १८-६-३४ (१८६९४)
 चन्द्रोदयनिभं रम्यं विमानमधिरोहति ।
 चन्द्ररश्मिप्रतीकाशैर्हयैर्युक्तं मनोजवैः ॥ १८-६-३५ (१८६९५)
 सेव्यमानो वरस्त्रीणां चन्द्रात्कान्ततरैर्मुखैः ।
 मेखलानां निनादेन नूपुराणां च निःस्वनैः ॥ १८-६-३६ (१८६९६)
 अङ्गे परमनारीणां सुखसुप्तो विबुध्यते ।
 नवमे क्रतुराजस्य वाजिमेधस्य भारत ॥ १८-६-३७ (१८६९७)
 काञ्चनस्तंभनिर्यूहवैदूर्यकृतवेदिकम् ।
 जांबूनदमयैर्दिव्यैर्गवाक्षैः सर्वतो वृतम् ॥ १८-६-३८ (१८६९८)
 सेवितं चाप्सरःसङ्घैर्गन्धर्वैर्दिविचारिभिः ।
 विमानं समधिष्ठाय श्रिया परमया ज्वलन् ॥ १८-६-३९ (१८६९९)
 दिव्यमाल्यांबरधरो दिव्यचन्दनरूषितः ।
 मोदते दैवतैः सार्धं दिवि देव इवापरः ॥ १८-६-४० (१८७००)
 दशमं पारणं प्राप्य द्विजातीनभिवन्द्य च ।
 किङ्किणीजालनिर्घोषं पताकाध्वजशोभितम् ॥ १८-६-४१ (१८७०१)
 रत्नवेदिकसम्बाद्यं वैदूर्यमणितोरणम् ।
 हेमजालपरिक्षिप्तं प्रवालवलभीमुखम् ॥ १८-६-४२ (१८७०२)
 गन्धर्वैर्गीतकुशलैरप्सरोभिश्च शोभितम् ।
 विमानं सुकृतावासं सुखेनैवोपपद्यते ॥ १८-६-४३ (१८७०३)
 मुकुटेनाग्निवर्णेन जांबूनदविभूषिणा ।
 दिव्यचन्दनदिग्धाङ्गो दिव्यमाल्यविभूषितः ॥ १८-६-४४ (१८७०४)
 दिव्याल्लोकान्विचरति दिव्यैर्भोगैः समन्वितः ।
 विबुधानां प्रसादेन श्रिया परमया युतः ॥ १८-६-४५ (१८७०५)
 अथ वर्षगणानेवं स्वर्गलोके महीयते ।
 ततो गन्धर्वसहितः सहस्राण्येकविंशतिम् ॥ १८-६-४६ (१८७०६)
 पुरंदरपुरे रम्ये शक्रेण सह मोदते ।
 दिव्ययानविमानेषु लोकेषु विविधेषु च ॥ १८-६-४७ (१८७०७)
 दिव्यनारीगणाकीर्णो निवसत्यमरो यथा ।

ततः सूर्यस्य भवने चन्द्रस्य भवने तथा ॥ १८-६-४८ (९८७०८)
 शिवस्य भवने राजन्विष्णोर्याति सलोकताम् ।
 एवमेतन्महाराज नात्र कार्या विचारणा । १८-६-४९ (९८७०९)
 श्रद्धधानेन वै भाव्यमेवमाह गुरुर्मम ।
 वाचकस्य तु दातव्यं मनसा यद्यदिच्छति ॥ १८-६-५० (९८७१०)
 हस्त्यश्वरथयानानि वाहनानि विशेषतः ।
 कटके कुण्डले चैव ब्रह्मसूत्रं तथा परम् ॥ १८-६-५१ (९८७११)
 वस्त्रं चैव विचित्रं च गन्धं चैव विशेषतः ।
 देववत्पूजयेत्तं तु विष्णुलोकमवाप्नुयात् ॥ १८-६-५२ (९८७१२)
 अतः परं प्रवक्ष्यामि यानि देयानि भारते ।
 वाच्यमाने तु विप्रेभ्यो राजन्पर्वणिपर्वणि ॥ १८-६-५३ (९८७१३)
 जातिं देशं च सत्यं च माहात्म्यं भरतर्षभ ।
 धर्मं वृत्तिं च विज्ञाय क्षत्रियाणां नराधिप ॥ १८-६-५४ (९८७१४)
 स्वस्ति वाच्य द्विजानादौ ततः कार्ये प्रवर्तिते ।
 समाप्ते पर्वणि ततः स्वशक्त्या पूजयेद्द्विजान् ॥ १८-६-५५ (९८७१५)
 आदौ तु वाचकं चैव वस्त्रगन्धसमन्वितम् ।
 विधिवद्भोजयेद्वाजन्मधुपायसमुत्तमम् ॥ १८-६-५६ (९८७१६)
 ततो मूलफलप्रायं पायसं मधुसर्पिषा ।
 आस्तीके भोजयेद्वाजन्दद्याच्चैव गुडौदनम् ॥ १८-६-५७ (९८७१७)
 अपूपैश्चैव पूषैश्च मोदकैश्च समन्वितम् ।
 सभापर्वणि राजेन्द्र हविष्यं भोजयेद्द्विजान् ॥ १८-६-५८ (९८७१८)
 आरण्यके मूलफलैस्तर्पयेत्तु द्विजोत्तमान् ।
 अरणीपर्व चासाद्य जलकुम्भान्प्रदापयेत् ॥ १८-६-५९ (९८७१९)
 तर्पणानि च मुख्यानि वन्यमूलफलानि च ।
 सर्वकामगुणोपेतं विप्रेभ्योऽन्नं प्रदापयेत् ॥ १८-६-६० (९८७२०)
 विराटपर्वणि तथा वासांसि विविधानि च ।
 उद्योगे भरतश्रेष्ठ सर्वकामगुणान्वितम् ॥ १८-६-६१ (९८७२१)
 भोजनं भोजयेद्विप्राङ्गन्धमाल्यैरलङ्कृतान् ।
 भीष्मपर्वणि राजेन्द्र दत्त्वा यानमनुत्तमम् ॥ १८-६-६२ (९८७२२)
 ततः सर्वगुणोपेतमन्नं दद्यात्सुसंस्कृतम् ।
 द्रोणपर्वणि विप्रेभ्यो भोजनं परमार्चितम् ॥ १८-६-६३ (९८७२३)
 शराश्च देया राजेन्द्र चापान्यसिवरास्तथा ।
 कर्णपर्वण्यपि तथा भोजनं सार्वकामिकम् ॥ १८-६-६४ (९८७२४)
 विप्रेभ्यः संस्कृतं सम्यग्दद्यात्संयतमानसः ।
 शल्यपर्वणि राजेन्द्र मोदकैः सगुडौदनैः ॥ १८-६-६५ (९८७२५)
 अपूपैस्तर्पणैश्चैव सर्वमन्नं प्रदापयेत् ।

गदापर्वण्यपि तथा मुद्गमिश्रं प्रदापयेत् ॥ १८-६-६६ (१८७२६)
 स्त्रीपर्वणि तथा रत्नैस्तर्पयेत्तु द्विजोत्तमान् ।
 घृतौदनं पुरस्ताच्च ऐषीके दापयेत्पुनः ॥ १८-६-६७ (१८७२७)
 ततः सर्वगुणोपेतमन्नं दद्यात्सुसंस्कृतम् ।
 शान्तिपर्वण्यपि तथा हविष्यं भोजयेद्द्विजान् ॥ १८-६-६८ (१८७२८)
 आश्वमेधिकमासाद्य भोजनं सार्वकामिकम् ।
 तथाऽऽश्वमनिवासे तु हविष्यं भोजयेद्द्विजान् ॥ १८-६-६९ (१८७२९)
 मौसले सार्वगुणिकं गन्धमाल्यानुलेपनम् ।
 महाप्रास्थानिके तद्वत्सर्वकामगुणान्वितम् ॥ १८-६-७० (१८७३०)
 स्वर्गपर्वण्यपि तथा हविष्यं भोजयेद्द्विजान् ।
 हरिवंशसमाप्तौ तु सहस्रं भोजयेद्द्विजान् ॥ १८-६-७१ (१८७३१)
 गामेकां निष्कसंयुक्तां ब्राह्मणाय निवेदयेत् ।
 तदर्धेनापि दातव्या दरिद्रेणापि पार्थिव ॥ १८-६-७२ (१८७३२)
 प्रतिपर्वसमाप्तौ तु पुस्तकं वै विचक्षणः ।
 सुवर्णेन च संयुक्तं वाचकाय निवेदयेत् ॥ १८-६-७३ (१८७३३)
 हरिवंशे पर्वणि च पायसं तत्र भोजयेत् ।
 पारणेपारणे राजन्यथावद्भरतर्षभ ॥ १८-६-७४ (१८७३४)
 समाप्य सर्वाः प्रयतः संहिताः शास्त्रकोविदः ।
 शुभे देशे निवेश्याथ क्षौमवस्त्राभिसंवृताः ॥ १८-६-७५ (१८७३५)
 शुक्लांबरधरः स्रग्वी सुचिर्भूत्वा स्वलङ्कृतः ।
 अर्चयेत् यथान्यायं गन्धमाल्यैः पृथक्पृथक् । १८-६-७६ (१८७३६)
 संहितापुस्तकान् राजन्प्रयतः सुसमाहितः ।
 भक्ष्यैर्माल्यैश्च पेयैश्च कामैश्च विविधैः शुभैः ॥ १८-६-७७
 (१८७३७)
 हिरण्यं च सुवर्णं च दक्षिणामथ दापयेत् ।
 सर्वत्र त्रिपलं स्वर्णं दातव्यं प्रयतात्मना ॥ १८-६-७८ (१८७३८)
 तदर्धं पादशेषं वा वित्तशाठ्यविवर्जितम् ।
 यद्यदेवात्मनोऽभीष्टं तत्तद्देयं द्विजातये ॥ १८-६-७९ (१८७३९)
 सर्वथा तोषयेद्भक्त्या वाचकं गुरुमात्मनः ।
 देवताः कीर्तयेत्सर्वा नरनारायणौ तथा ॥ १८-६-८० (१८७४०)
 ततो गन्धैश्च माल्यैश्च स्वलङ्कृत्य द्विजोत्तमान् ।
 तर्पयेद्विविधैः कानैर्दानैश्चोच्चावचैस्तथा ॥ १८-६-८१ (१८७४१)
 अतिरात्रस्य यज्ञस्य फलं प्राप्नोति मानवः ।
 प्राप्नुयाच्च ऋतुफलं तथा पर्वणिपर्वणि ॥ १८-६-८२ (१८७४२)
 वाचको भरतश्रेष्ठ व्यक्ताक्षरपदस्वरः ।
 भविष्यं श्रावयेद्द्विद्वाज्भारतं भरतर्षभ ॥ १८-६-८३ (१८७४३)

भुक्तवत्सु द्विजेन्द्रेषु यथावत्सम्प्रदापयेत् ।
 वाचकं भरतश्रेष्ठ भोजयित्वा स्वलंकृतम् ॥ १८-६-८४ (१८७४४)
 वाचके परितुष्टे तु शुभा प्रीतिरनुत्तमा ।
 ब्राह्मणेषु तु तुष्टेषु प्रसन्नाः सर्वदेवताः ॥ १८-६-८५ (१८७४५)
 ततो हि वरणं कार्यं द्विजानां भरतर्षभ ।
 सर्वकामैर्यथान्यायं साधुभिश्च पृथग्विधैः ॥ १८-६-८६ (१८७४६)
 इत्येषि विधिरुद्दिष्टो मया ते द्विपदांवर ।
 श्रद्धधानेन वै भाव्यं यन्मां त्वं परिपृच्छसि ॥ १८-६-८७ (१८७४७)
 भारश्रवणे राजन्पारणे च नृपोत्तम ।
 सदा यत्नवता भाव्यं श्रेयस्तु परमिच्छता ॥ १८-६-८८ (१८७४८)
 भारतं शृणुयान्नित्यं भारतं परिकीर्तयेत् ।
 भारतं भवने यस्य तस्य हस्तगतो जयः ॥ १८-६-८९ (१८७४९)
 भारतं परमं पुण्यं भारते विविधाः कथाः ।
 भारतं सेव्यते देवैर्भारतं परमं पदम् ॥ १८-६-९० (१८७५०)
 भारतं सर्वशास्त्राणामुत्तमं भरतर्षभ ।
 भारतात्प्राप्यते मोक्षस्तत्त्वमेतद्ब्रवीमि तत् ॥ १८-६-९१ (१८७५१)
 महाभारतमाख्यानं क्षितिं गां च सरस्वतीम् ।
 ब्राह्मणान्केशवं चैव कीर्तयन्नावसीदति ॥ १८-६-९२ (१८७५२)
 वेदे रामायणे पुण्ये भारते भरतर्षभ ।
 आदौ चान्ते च मध्ये च हरिः सर्वत्र गीयते ॥ १८-६-९३ (१८७५३)
 यत्र विष्णुकथा दिव्याः श्रुतयश्च सनातनाः ।
 तच्छ्रोतव्यं मनुष्येण परं पदमिहेच्छता ॥ १८-६-९४ (१८७५४)
 एतत्पवित्रं परममेतद्धर्मनिदर्शनम् ।
 एतत्सर्वगुणोपेतं श्रोतव्यं भूतिमिच्छता ॥ १८-६-९५ (१८७५५)
 कायिकं वाचिकं चैव मनसा समुपार्जितम् ।
 तत्सर्वं नाशमायाति तमः सूर्योदये यथा ॥ १८-६-९६ (१८७५६)
 अष्टादशपुराणानां श्रवणाद्यत्फलं भवेत् ।
 तत्फलं समवाप्नोति वैष्णवो नात्र संशयः ॥ १८-६-९७ (१८७५७)
 स्त्रियश्च पुरुषाश्चैव वैष्णवं पदमाप्नुयुः ।
 स्त्रीभिश्च पुत्रकामाभिः श्रोतव्यं वैष्णवं यशः ॥ १८-६-९८ (१८७५८)
 दक्षिणा चात्र देया वै निष्कपञ्चसुवर्णकम् ।
 वाचकाय यथाशक्त्या यथोक्तं फलमिच्छता ॥ १८-६-९९ (१८७५९)
 स्वर्णशृङ्गीं च कपिलां सवत्सां वस्त्रसंवृताम् ।
 वाचकाय च दद्याद्धि आत्मनः श्रेय इच्छता ॥ १८-६-१०० (१८७६०)
 अलङ्कारं प्रदद्याच्च पाण्योर्वै भरतर्षभ ।
 कर्णस्याभरणं दद्याद्धनं चैव विशेषतः ॥ १८-६-१०१ (१८७६१)

भूमिदानं समादद्याद्वाचकाय नराधिप ।
भूमिदानसमं दानं न भूतं भविष्यति ॥ १८-६-१०२ (१८७६२)
शृणोति श्रावयेद्वाऽपि सततं चैव यो नरः ।
सर्वपापविनिर्मुक्तो वैष्णवं पदमाप्नुयात् ॥ १८-६-१०३ (१८७६३)
पितृनुद्धरते सर्वानेकादशसमुद्धवान् ।
आत्मानं ससुतं चैव स्त्रियं च भरतर्षभ ॥ १८-६-१०४ (१८७६४)
दशांशश्चैव होमोपि कर्तव्योत्र नराधिप ।
इदं मया तवाग्ने च प्रोक्तं सर्वं नरर्षभ ॥ ॥ १८-६-१०५ (१८७६५)

इति श्रीमन्महाभारते शतसाहस्र्यां संहितायां वैयासिक्यां
हरिवंशोक्तभारतश्रवणविधावध्यायः ॥ स्वर्गारोहणपर्व
सम्पूर्णम् ॥ १८ ॥ श्रीमन्महाभारतं सम्पूर्णम् ॥

इदं स्वर्गारोहणपर्व कुम्भघोणस्थेन TL.Ar कृष्णाचार्येण
TL.Ar व्यासाचार्येण च मुम्बय्यां निर्णयसागरमुद्रायन्त्रे
मुद्रापितम् । शकाब्दाः १८३२ सन १९१०. अनेन मुद्रणेन
श्रीमद्भुमन्महाभारतमध्वान्तर्गतरामकृष्णवेदव्यासात्मकलक्ष्मीहयग्रीवः
प्रीयताम् ।

Mahabharata - SwargarohaNa Parva - Chapter Footnotes

१८-६-१०५ यद्यप्ययध्यायो दाक्षिणात्यकोशेषु क्वापि न
दृश्यते तथापि "भगवन्नित्यादिः पलाध्यायो व्यासेन
हरिवंशान्ते उक्तः अत्र श्रोतृप्ररोचनार्थमुक्त" इति
नीलकण्ठीयव्याख्यानोक्तप्रयोजनायैवास्माभिरपीह स्थापितः ॥

Please send corrections to sanskrit@cheerful.com
Last updated October 14, 2013
<http://sanskritdocuments.org>